



دفتر مقام معظم رهبری  
www.leader.ir

## رہبر معظم کا قم میں مقیم غیر ایرانی طلباء کے اجتماع سے خطاب - 25 / Oct / 2010

بِسْمِ اللّٰهِ الرَّحْمٰنِ الرَّحِیْمِ

و الحمد لله رب العالمين و الصلاة و السلام على سيدنا و نبينا ابي القاسم المصطفى محمد و على اله الأئمة الأطهار المنتجبين  
الهداة المهديين المعصومين سيما بقیة الله في الأرضين.  
السلام عليك يا فاطمة يا بنت موسى بن جعفر آيتها المعصومة سلام الله عليك و على ائمتك الطيبين الطاهرين المعصومين.

میں اس بات سے بہت ہی خوشحال اور مسرور ہوں کہ آج مجھے یہ توفیق نصیب ہوئی کہ میں آپ غیر ایرانی طلباء اور اس مجموعہ کے مدیروں ، اساتید و مدرسین کے ساتھ کچھ گرانقدر دقائق تک ملاقات کر سکوں۔ غیر ایرانی عزیز طلباء و فضلا یہ بات جان لیں کہ وہ اسلامی جمہوریہ ایران میں غریب اور اجنبی نہیں ہیں، آپ حتی مہمان بھی نہیں ہیں، آپ گھر کے مالک اور صاحب خانہ ہیں، آپ میرے عزیز فرزند ہیں، ہم آپ کی اس عاشقانہ پرواز کا خیر مقدم کرتے ہیں آپ نے اسلامی معارف حاصل کرنے کے شوق و ذوق اور جذبہ کے ساتھ اس سرزمین پر قدم رکھا ہے۔ ہم اپنی یہ ذمہ داری سمجھتے ہیں کہ اپنی توانائی کے مطابق اسلام کے درخشاں معارف اور اہلیت علیہم السلام کے عظیم معارف جو ہمارے پاس موجود ہیں وہ آپ کے اختیار میں قرار دیں۔

انقلاب اسلامی اور اسلامی جمہوری نظام نے سب سے پہلا درس جو ہمیں یاد دیا، وہ یہ تھا کہ ہم اپنی فکر و سوچ کو ایران کی چار دیواری اور ایران کی حدود سے باہر نکال کر امت اسلامی کے وسیع و عریض میدان پر مبذول کریں، ہمارے عظیم رہنما حضرت امام ( رہ ) نے ہمیں یہ نظریہ سکھایا کہ ہماری نگاہیں امت اسلامی پر مرکوز ہونی چاہیے یہ بات درست ہے کہ ایران طاقتور کے دور میں استعمار اور استبداد کے دباؤ سے تنگ آگیا تھا ان کے دباؤ میں کچلا اور پسا جا رہا تھا اور اس کو نجات دینا بہت ضروری تھا ، لیکن سامراجی طاقتوں بنیادی دباؤ ، اساسی حملہ اور تاریخی حملہ امت اسلامی پر تھا، امت اسلامی جو جغرافیائی لحاظ سے دنیا کے حساس ترین علاقہ میں آباد ہے، وہ بڑی طاقتوں کی مداخلت، منہ زور طاقتوں کی حرص و لالچ کا نشانہ بنی ہوئی تھی ، وہ کئی صدیوں سے سامراجی طاقتوں کے ظلم و تعدی کی بنا پر کمزور و ضعیف، پسماندہ ، ناتواں ، ستم دیدہ، فقیر ، مادی اور علمی دونوں لحاظ سے درماندہ ہو چکی تھی ان حالات کے پیش نظر انقلاب اسلامی کی نگاہ پورے عالم اسلام پر مرکوز تھی ؛ انقلاب اسلامی امت اسلامی کے سر سے اور امت اسلامی کی زندگی سے ظالم اور حملہ آور طاقتوں کے منحوس سائے کو ختم کرنے کی فکر میں تھا لہذا جب انقلاب اسلامی ایران میں کامیاب ہو گیا ، تو مشرق و مغرب میں مسلمان قوموں نے یہ محسوس کیا کہ ان کی زندگی میں ایک تازہ نسیم چلی ہے ان کی زندگی میں نئی بہار آگئی ہے، ہوا بدل گئی ہے ؛ انہوں نے محسوس کیا کہ ان کے امور میں گشائش پیدا ہوگئی ہے، لہذا افریقہ میں ، ایشیاء میں ، تمام ان علاقوں میں جہاں مسلمان آباد ہیں جہاں مسلمان رہتے اور زندگی بسر کرتے ہیں وہاں مسلمانوں نے یہ محسوس کیا کہ ایران میں انقلاب اسلامی کی کامیابی سے اور اسلامی نظام کی تشکیل سے ان کے سامنے ایک نئی راہ باز ہوگئی ہے یہ سبق ہم نے حضرت امام ( رہ ) سے سیکھا تھا اور ابتدا سے لیکر آج تک اسلامی جمہوری نظام کا یہ واضح اور روشن خط رہا ہے۔

اس عظیم کام کا کچھ حصہ یہ ہے جو آپ انجام دے رہے ہیں آپ تقریباً ایک سو ممالک سے یہاں جمع ہوئے ہیں تاکہ ایسے اسلامی معارف سے آشنا ہوں جو نجات بخش اور سعادت مند ہیں، مقصد یہ نہیں ہیں کہ ہم عرف اور لغت میں رائج سیاسی شکل و صورت میں انقلاب کو اس ملک میں اور اس ملک میں صادر کریں ؛ انقلاب کوئی ایسی چیز نہیں ہے جس کو سیاسی وسائل کے ذریعہ صادر کیا جاسکے ؛ یا فوجی اور سکیورٹی وسائل کے ذریعہ اس کو آگے بڑھایا جاسکے ؛ یہ غلط بات ہے اور ہم نے پہلے ہی اس کا راستہ بند کر دیا تھا۔



اسلامی جمہوری نظام کا مسئلہ اسلام کے اعلیٰ معارف کی دوبارہ نشر و اشاعت اور پیداوار کا مسئلہ ہے، تاکہ مسلمان اسلامی تشخص کا احساس کریں، اسلامی شخصیت کا احساس کریں، تاکہ اسلام کی تعلیمات سے آشنا ہوں جو بشریت کے لئے باعث نجات ہیں؛ یہ جان لیں کہ اللہ تعالیٰ کے اس ارشاد کا مطلب کیا؟ کہ ہم نے پیغمبر (ص) کو بھیجا "و یضع عنہم اصرہم و الأغلال الّتی کانت علیہم"؛ (1) یہ شرک و بت پرستی کی زنجیریں اور بیڑیاں جو انسان کے پاؤں میں بندھی ہوئی ہیں اسلام ان کو کھولنا چاہتا ہے، اس کا مطلب کیا ہے؟ ان حقائق کو امت اسلامی نے غفلت کی بنا پر طویل مدت سے فراموش کر دیا تھا، امت اسلامی آزاد رہ سکتی ہے، امت اسلامی ترقی و پیشرفت کی شاہراہ پر گامزن رہ سکتی ہے، عالم بن سکتی ہے، عزیز بن سکتی ہے، طاقتور اور مقتدر بن سکتی ہے، یہ چیزیں اسلامی تعلیمات کی برکت سے حاصل کی جا سکتی ہیں، سامراجی طاقتوں اور استعماری اداروں نے دو سو سال تک ان مفاہم کو مسلمانوں سے دور کرنے کی تلاش و کوشش کی؛ تاکہ مسلمان اپنے تشخص سے غافل رہیں تاکہ اس طرح مسلمانوں کے سیاسی ماحول، مسلمانوں کے اقتصادی ماحول اور مسلمانوں کی مقامی ثقافتی فضا پر اپنے ہاتھ پھیلا کر قبضہ کر سکیں اور انہیں تباہ و برباد کر سکیں۔ لیکن انقلاب اسلامی نے یہ تمام چیزیں امت اسلامی کو یاد دیں۔

آج اسلامی جمہوریہ ایران میں، قم کے اس عظیم علمی مرکز میں اور جامعہ المصطفیٰ میں آپ کے لئے ایک بہترین اور شاندار موقع ہے آپ اسلام کے ان اعلیٰ معارف سے آشنائی حاصل کریں "لیتفقّہوا فی الدین و لینذروا قومہم اذا رجعوا الیہم"؛ (2) آپ خود نور افشانی کر سکتے ہیں آپ فضا کو منور کر سکتے ہیں آج عالم اسلام کو اس کی سخت ضرورت ہے۔

البتہ آپ یہاں پر غربت اور پردیس میں زندگی بسر کر رہے ہیں، اگرچہ یہ آپ کا گھر ہے، لیکن آپ اپنے خاندان، اپنے عزیزوں، اپنے رشتہ داروں سے دور ہیں، آپ کو کچھ دشواریوں کا سامنا ہے، کچھ مشکلات کا سامنا ہے، آپ کو آپ کے بچوں کو، آپ کے خاندان والوں کو مشکلات درپیش ہیں؛ لیکن آپ ان مشکلات کا مقابلہ کریں، اللہ تعالیٰ نے پیغمبر اسلام (ص) کی بعثت کے آغاز میں کچھ بنیادی خطوط پیغمبر اسلام (ص) کے سامنے پیش کئے تاکہ پیغمبر اسلام (ص) ان اہم اور بنیادی خطوط کی روشنی میں اس سنگین، گراں اور بے نظیر بوجھ کو برداشت کر سکیں، ان خطوط میں سے ایک راستہ صبر کا راستہ تھا؛ "ولربّک فاصبر۔" "بسم اللہ الرحمن الرحیم یا ایہا المدثر قم فأنذر۔ و ربّک فکّر۔ و ثیابک فطہّر۔ و الرّجّز فاهجر۔ و لایمنن تستکثر۔ و لربّک فاصبر۔" (3) اللہ تعالیٰ نے صبر کا راستہ پیغمبر اسلام (ص) کے سامنے رکھا، صبر کرنا چاہیے، صبر یعنی استقامت و پائنداری، یعنی تھکاوٹ محسوس نہ کرنا، یعنی مشکلات کے سامنے مغلوب نہ ہونا، ہم سب کو مختلف قسم کی مشکلات درپیش ہیں، ہمیں ان مشکلات کے سامنے مغلوب نہیں ہونا چاہیے، یہ سبق بھی حضرت امام (رہ) نے ہمیں عملی طور پر یاد دیا ہے؛ انہوں نے صبر کیا، وہ دن جس دن حضرت امام (رہ) کی آواز قم کے اس شہر میں بلند ہوئی، تو حضرت امام (رہ) کے اردگرد چند طلباء کے علاوہ کسی کو ان پر یقین نہیں تھا؛ حضرت امام (رہ) غریب تھے؛ حضرت امام (رہ) اپنے وطن میں غریب اور مظلوم تھے، وہ اپنے شہر میں غریب تھے؛ لیکن انہوں نے استقامت اور پائنداری کا مظاہرہ کیا، اس عظیم انسان پر مختلف قسم کے مادی اور معنوی دباؤ ڈالے گئے لیکن انہوں نے استقامت دکھائی، صبر کا مظاہرہ کیا "المؤمن کالجبل الرّاسخ لا تحرّکہ العواصف" تند و تیز ہواؤں اور عظیم طوفانوں میں سے کوئی بھی ان کے فولادی عزم اور پختہ ارادے میں خلل ایجاد نہیں کر سکا؛ وہ اپنی جگہ ڈٹے رہے، جب کسی بلند جگہ میں پانی کا چشمہ ابلتا ہے تو اس سے نشیبی زمینیں بھی سیراب ہوتی ہیں ان کا صبر بھی عظیم تھا دوسروں نے بھی صبر کرنا یاد کیا؛ ایرانی قوم بھی اس صبر و پائنداری کے ذریعہ دشمن کی تمام سازشوں پر کامیاب ہو گئی۔

آپ جانتے ہیں کہ اسلامی جمہوریہ ایران کی کامیابی کے آغاز سے لیکر اب تک ایرانی قوم اور اسلامی نظام کے خلاف کتنی سازشیں اور کتنے زہر آلودہ خنجر استعمال کئے گئے ہیں؟ ہمارے خلاف سازش کی ایک جھلکی آٹھ سالہ جنگ تھی، آج دشمن ہمارے خلاف اقتصادی پابندیوں کا شور و واویلا مچاتے ہیں پابندیوں کا سلسلہ آج سے نہیں ہے؛ اسلامی جمہوریہ ایران کے خلاف تیس سال سے اقتصادی پابندی لگی ہوئی ہیں لیکن ایرانی قوم، صبر و استقامت اور پائنداری کے ساتھ ان تمام عداوتوں، خباثوں اور دشمنیوں کے مقابلے میں کامیاب ہو گئی۔ آج اسلامی جمہوریہ ایران اللہ تعالیٰ کے حکم اور اس کے فضل و کرم سے سکیورٹی اور سیاسی اقتدار کے لحاظ سے عظیم بلندی پر



فائز ہے۔ آپ صبر و استقامت اور پائنداری کو فراموش نہ کریں؛ ہر انسان کی زندگی کے پروگرام میں یہ ایک اہم عنصر ہے جو اعلیٰ ہدف اور مقصد کا حامل ہے۔ آپ اسلام کے ذخائر ہیں، آپ اسلام کے لئے عظیم سرمایہ ہیں، یہاں پر اچھی طرح علم حاصل کیجئے انقلاب اسلامی اور نظام اسلامی کے ماحول اور فضا میں اچھی طرح سانس لیجئے اور اللہ تعالیٰ پر امید رکھتے ہوئے مناسب وقت میں اپنی قوم میں واپس جائیں اور مہر و محبت، عجز و انکساری، اخلاق و بردباری اور علم کے ذریعہ ان حقائق کو منتقل کیجئے۔

آپ کی یہاں موجودگی کا مقصد سیاسی مقصد نہیں ہے؛ بلکہ علمی مقصد ہے، تربیتی مقصد ہے اور یہ بات واضح اور روشن ہے کہ علم کے خریدار ہر جگہ موجود ہیں، نیک بات، اچھی بات اور معرفت کے خریدار ہر جگہ ہیں، حضرت امام علی بن موسیٰ الرضا (علیہ الصلاہ و والسلام) نے اپنے ایک صحابی سے فرمایا: "رحم اللہ عبدا احیا امرنا" اللہ تعالیٰ اس شخص پر رحمت نازل ہو جو ہمارے امر اور ہمارے مطلب کو زندہ کرے، راوی کہتا ہے: "فقلت کیف یحییٰ امرکم" آپ کا امر، آپ کا دستور، آپ کا حکم اور آپ کے مطلب اور موضوع کو کس طرح زندہ رکھا جاسکتا ہے؟ قال یتعلم علوما و یعلمہا الناس" فرمایا ہمارے علوم کو یاد کریں، اہلیت (ع) کے معارف کو یاد کریں اور پھر انہیں عوام کے ذہنوں اور مشتاق و تشنہ دلوں تک منتقل کریں " فان الناس لو علموا محاسن کلامنا لاتبعونا" (4) اگر لوگ ہمارے کلام کے محاسن اور خوبیوں سے آگاہ اور واقف ہوجائیں تو وہ ہماری پیروی کریں گے۔

اہلیت کے معارف کو فروغ دینے کے لئے آپ کو ادھر ادھر جانے کی کوئی ضرورت نہیں؛ بد اخلاقی کرنے اور کسی دوسرے پر تعرض کرنے، طعن و طنز کرنے اور چھیٹنے کس نے کی کوئی ضرورت نہیں ہے؛ اسی قدر کافی ہے کہ ہم اہلیت (ع) کے معارف کو صحیح حاصل کریں اور انہیں دوسروں تک منتقل کریں؛ یہ توحیدی معارف، یہ انسان شناسی پر مبنی معارف، انسانی زندگی سے متعلق مسائل کے بارے میں بیشمار معارف خود بخود جذاب ہیں، اہلیت (ع) کے معارف دلوں کو جذب کرتے ہیں، لوگوں کو ائمہ کے راستہ پر گامزن ہونے کا راستہ دکھاتے ہیں؛ آپ کے لئے یہاں ایک عظیم موقع ہے آپ مختلف جگہوں اور مختلف قوموں اور مختلف ممالک سے یہاں جمع ہوئے ہیں آپ میں سے ہر ایک اس ماحول میں دوسرے مسلمان بھائیوں اور ان کی مقامی ثقافت کے بارے میں معلومات حاصل کرسکتا ہے۔

آپ یورپ سے ہیں آپ یہاں مشرقی ایشیاء کے رہنے والے سے رابطہ برقرار کرسکتے ہیں، آپ افریقہ سے ہیں آپ یہاں مشرق وسطیٰ کے افراد سے رابطہ قائم کرسکتے ہیں۔ قوموں کے ممتاز گلدستے یہاں اکٹھا ہوئے ہیں۔ آپ ایک دوسرے سے آشنائی حاصل کریں، آپ یہاں ایک دوسرے کو پہچانیں، ایک دوسرے کی ثقافتوں کے بارے میں معلومات حاصل کریں، ایک دوسرے کی آرزوؤں اور اہداف کے بارے میں معلومات حاصل کرسکتے ہیں جو مختلف قوموں کے اندر موجود ہیں ان چیزوں کو ایک دوسرے سے یاد کیجئے؛ مسلمانوں کے اندر جامعیت پیدا ہوسکتی ہے آپ کے لئے بہت ہی اچھا اور غنیمت موقع ہے، یہ موقع کہیں اور پیدا نہیں ہوسکتا، یہاں پر بین الاقوامی اسلامی حلقہ تشکیل پایا ہے آپ کا ایک دوسرے کے پاس بیٹھنا، ایک ماحول اور ایک ہی فضا میں سانس لینا، ایک دوسرے کے ساتھ آپ کی آشنائی، یہاں پر پہلا بین الاقوامی علمی اسلامی ایک حلقہ تشکیل پایا ہے آپ اس فرصت سے زیادہ سے زیادہ فائدہ اٹھائیں۔

آپ جوان ہیں، جوان سب سے بڑا سرمایہ ہیں، جوان کا دل پاک اور نورانی ہوتا ہے، میرے عزیزو! اس پاک اور نورانی دل سے استفادہ کیجئے، آپ اپنا رابطہ خداوند متعال سے مضبوط اور مستحکم کیجئے وہ جوان جس کے اندر آمادگی ہے اگر وہ اپنے دل کو توسل، تضرع و زاری، ذکر اور خشوع کے ساتھ اللہ تعالیٰ سے آشنا بنا سکتا ہے تو یہ وہی چیز ہوگی جو "نور علی نور" کا مصداق ہے؛ اللہ تعالیٰ کی معرفت کا نور آپ کے دلوں کو منور کرے گا، گناہ سے دوری اختیار کرنا، اللہ تعالیٰ کے ساتھ انس پیدا کرنا، نماز کو غنیمت شمار کرنا اہم امور کا حصہ ہیں۔



اللہ تعالیٰ کی سب سے بڑی نعمتوں میں ایک نعمت نماز ہے نماز ہمیں یہ موقع فراہم کرتی ہے کہ ہم دن میں کئی مرتبہ اپنے پروردگار متعال سے گفتگو کریں اپنے خداوند متعال سے مخاطب ہوں ہم اس سے مدد و نصرت طلب کریں اس کے سامنے اپنی نیاز پیش کریں، ہمیں اپنے پروردگار کے سامنے تضرع و زاری کے ذریعہ اپنی بندگی و تسلیم کے رشتہ کو مضبوط بنانا چاہیے، بزرگ لوگ نماز کو بہت بڑی اہمیت دیتے تھے، نماز سب کے دائرہ اختیار میں ہے، ہم اکثر نماز کی قدر و قیمت اور اہمیت کو نہیں سمجھتے ہیں فقط یہ نہیں ہے کہ ہمیں اپنے دوش سے ایک تکلیف اور ذمہ داری کو اتار دینا چاہیے بلکہ یہ ایک عظیم فرصت اور موقع ہے اور اس سے استفادہ کرنا چاہیے، ارشاد ہوتا ہے کہ نماز پانی کے چشمہ کے مانند ہے جو آپ کے گھر میں ہے اور آپ روزانہ پانچ بار اس چشمہ سے اپنے آپ کو دھوتے ہیں، اور یہ عمل جوانوں دلوں پر یادگار آثار قائم کرسکتا ہے، طہارت و تقویٰ کے ذریعہ انسان اللہ تعالیٰ سے بات میں تاثیر کا ہدیہ حاصل کرسکتا ہے۔

ملک کی عام و عظیم فضا میں اور سخت و دشوار حالات میں حضرت امام ( رہ ) کے ایک کلمہ کی حیرت انگیز تاثیر کی اصل وجہ ان کی معنویت میں مضمر اور پوشیدہ تھی، ان کی باطنی پاکیزگی عظیم تھی، خداوند متعال کے ساتھ ان کا گہرا رابطہ اور لگاؤ تھا، آدھی رات میں بہنے والے آنسو تھے، حضرت امام ( رہ ) کے فرزند مرحوم حاج سید احمد خمینی نے حضرت امام ( رہ ) کی حیات میں مجھ سے کہا: حضرت امام ( رہ ) آدھی رات کو جب اٹھتے بیٹو وہ اتنا گریہ کرتے ہیں کہ معمولی رومال ان کے آنسو صاف کرنے کے لئے کافی نہیں ہوتے ہیں؛ اور وہ اپنے آنسوؤں کو تولیہ سے صاف کرتے ہیں؛ وہ اسقدر آنسو بہاتے تھے، وہ فولادی مرد، اور وہ عظیم انسان جس کے پائے ثبات میں ایسے سخت و دشوارحوادث کوئی خلل ایجاد نہیں کرسکے جو ایک قوم کو بلا کر رکھ دیتے، وہ عظیم انسان کہ جس کی نگاہ میں دنیاوی طاقتوں کی کوئی قدر و قیمت نہیں تھی لیکن وہی انسان اللہ تعالیٰ کی بارگاہ میں اس طرح اشک بہا رہا ہے وہ اللہ تعالیٰ کے سامنے گریہ و زاری اور دعا کر رہا ہے یہ بہت قیمتی عمل ہے ان فرصتوں کی قدر و قیمت پہچانیے۔

میں یہ بات پھر عرض کرتا ہوں کہ آج مجھے آپ عزیزوں سے ملاقات کر کے بہت بڑی خوشی نصیب ہوئی، جناب آقای اعرافی اور جامعہ المصطفیٰ کے دیگر حکام، اہلکاروں، اساتید اور تمام ان افراد کا شکریہ ادا کرتا ہوں جنہوں نے اس عظیم حرکت میں اپنا اہم نقش ایفا کیا ہے۔

انشاء اللہ خداوند متعال آپ سب پر اور تمام ان افراد پر اپنا لطف و کرم نازل فرمائے جنہوں نے اس راہ میں مدد فراہم کی ہے۔

والسلام علیکم ورحمة اللہ و برکاتہ

(1) اعراف: 157

(2) توبہ: 122

(3) مدثر: 1 - 7

(4) بحار الانوار، ج 2، ص 30